

|| ಶ್ರೀ ||

ಅಥ ಶ್ರೀ ತ್ರಿವಿಕ್ರಮಪಂಡಿತಾಚಾರ್ಯಸುತ ಶ್ರೀ

ನಾರಾಯಣಪಂಡಿತಾಚಾರ್ಯವಿರಚಿತಃ

|| ಶ್ರೀ ಮಧ್ವವಿಜಯಃ ||

೨. ಸಪ್ತಮಃ ಸರ್ಗಃ

ಅಥ ಹೈಮವತೇ ತಟಾಂತರೇ ಬದರೀಷಂಡವಿಶೇಷಮಂಡಿತಮ್ |

ಪರಮಾಶ್ರಮಮಾಶ್ರಯಂ ಶ್ರಿಯಃ ಸಕಲಜ್ಞಃ ಸ ದದರ್ಶ ವಿಶ್ರುತಮ್ || ೨.೧ ||

ಹಿಮವರ್ಷರವಿಪ್ರಭಾಸಹಾಃ ಪೃಥುಸತ್ರಪ್ರಥಿತಾ ದ್ವಿಜಾಶ್ರಯಾಃ |

ಅಪಿ ವಿಷ್ಣುಪದಸ್ಪೃಶೋಽಲಸನುಭಯೇ ಯತ್ರ ವಿಚಿತ್ರಶಾಖಿನಃ || ೨.೨ ||

ಶ್ರವಣಾಮೃತಗೀರ್ಗಣೈರ್ಧ್ವಿಜೈಃ ಶುಕಮುಖೈಃ ಶುಭಪಕ್ಷಿಭಿರ್ವೃತಮ್ |

ಕಮಲೇಷ್ಟತಮಸ್ಥಿರಾಂತರೈಃ ಅಪಿ ಹಂಸೈಃ ಪರಮೈರಮೇಚಕೈಃ || ೨.೩ ||

ಸುಮನೋನಿಕರೇಣ ಪೂರಿತಂ ಸ್ವಮನೋಽಭೀಷ್ಟದಮಲ್ಪದುರ್ಗಮಮ್ |

ಅಪರಸ್ಪರಮತ್ಸರಪ್ರಜಂ ನನು ವೈಕುಂಠಮಿವಾಚ್ಯತಾಲಯಮ್ || ೨.೪ ||

ತಮಿಮಂ ಪ್ರವಿಶಂತಮಾಶ್ರಮಂ ದ್ವ್ಯಧಿಕತ್ರಿಂಶದುದಾರಲಕ್ಷಣಮ್ |

ಗುಣಸಾರವಿದಃ ಕುತೂಹಲಾದ್ ಅವಲೋಕ್ಯರ್ಷಯ ಇತ್ಯಚಿಂತಯನ್ || ೨.೫ ||

||

ಕನಕಾತುಲತಾಲಸನ್ನಿಭಃ ಕಮಲಾಕ್ಷೋ ವಿಮಲೇಂದುಸನ್ಮುಖಃ |

ಗಜರಾಜಗತಿರ್ಮಹಾಭುಜಃ ಪ್ರತಿಯಾನ್ ಕೋಽಯಮಪೂರ್ವಪೂರುಷಃ ||

೨.೬ ||

ಅತಿಶಾಂತವಪುರ್ನಿಶಾಕರಃ ಸ್ವಯಮೇಕಾಂತಖರೋ ದಿವಾಕರಃ |
ಇತಿ ನಾಸ್ಯ ಗುಣಾರ್ಣವಾಕೃತೇಃ ಉಪಮಾನಂ ಭುವನೇಷು ಲಭ್ಯತೇ || ೨.೨
||

ಪರಮಾಶ್ರಮಿಣಾಂ ಗತಶ್ರಮೋ ನನು ಚಿಹ್ನಾನಿ ಬಿಭರ್ತಿ ಧೀರಧೀಃ |
ಅಪಿ ಮಾನುಷಭಾವವಿಗ್ರಹೋ ವಿಪುಲಂ ವಿಸ್ಮಯಮಾತನೋತಿ ನಃ || ೨.೮ ||

ಚತುರಶ್ಚತುರಾನನಃ ಸ್ವಯಂ ಪವನೋ ವಾ ಪ್ರತಿರೂಪ ಆವ್ರಜನ್ |
ಶೃತಿನಾಥದಿದೃಕ್ಷಯಾಽನ್ಯಥಾ ನ ಖಲು ಸ್ಯಾನ್ನಿಖಿಲಾಗ್ರ್ಯಲಕ್ಷ್ಮವಾನ್ || ೨.೯ ||

ಅವಲೋಕಿತಲಕ್ಷಣಃ ಸ ತೈಃ ಇತಿ ಸಂಚಿಂತ್ಯ ಕುತೂಹಲಾಕುಲೈಃ |
ಅವಿಳಂಬಗತಿನೈಶಾಮಯತ್ ತರುಮಾರಾತ್ ಸುರಪಾದಪೋತ್ತಮಮ್ ||
೨.೧೦ ||

ಮಸೃಣತ್ವಚಮುನ್ನತಂ ತತಂ ಬಹುಶಾಖಾಫಣಸೂನರತ್ನಕಮ್ |
ಭಗವಂತಮನಂತಮಂತಿಕೇ ಸ್ಥಿತಮೀಶಸ್ಯ ನಿಷೇವಣಾಯ ವಾ || ೨.೧೧ ||

ಅತಿಚಿತ್ರವಿಚಿತ್ರಪತ್ರಿಣಂ ಬಹುವರ್ಣಂ ಹರಿಗೋನಿವಾರಕಮ್ |
ಮುನಿನಂದನಮಿಂದಿರಾಪತೇಃ ಅಧಿಕೇಷ್ಟಂ ಪತತಾಮಿವಾಧಿಪಮ್ || ೨.೧೨ ||

ಅಮೃತಾತ್ಮಮಹಾಫಲಪ್ರದಂ ದುರವಾಪಂ ಹರಿಭಕ್ತಿವರ್ಜಿತೈಃ |

ಶ್ರೀತಸಾಧುಪುರಾಣಭಾರತಂ ನಿಗಮಂ ಮೂರ್ತಮಿವೋರುಶಾಖಿನಮ್ ||
೨.೧೩ ||

ಅಥ ತಸ್ಯ ಸ ವೇದಿಕಾಂತರೇ ಸುವಿಶಾಲೇ ವಿಮಲೇ ಮನೋಹರೇ |
ಅವಲೋಕಿತವಾನನಂತಧೀದಿವಿ ದೇವಾನಿವ ತಾಪಸೋತ್ತಮಾನ್ || ೨.೧೪ ||

ಅಪಿ ಸಪ್ತತಯಾ ವಿರಾಜಿತಾನ್ ಗತಸಂಖ್ಯಾನ್ ಗುಣಿನೋ ಗುಣೋಜ್ಜಿತಾನ್ |
ಅಪಿ ಮನ್ಯುಮದಾದಿವರ್ಜಿತಾನ್ ಗತಭೋಗಾನ್ ಪವನಾಶನಾನ್ ಸದಾ ||
೨.೧೫ ||

ಮುನಿಮಂಡಲಮಧ್ಯವರ್ತಿನಂ ತ್ರಿಜಗನ್ಮಂಡಲಮಂಡನಾಯಿತಮ್ |
ಇಹ ಸತ್ಯವತೀಸುತಂ ಹರಿಂ ಪರಿಪೂರ್ಣಪ್ರಮತಿಃ ಸಮೈಕ್ಷತ || ೨.೧೬ ||

ನಿಜಹೃತ್ಯಮಲೇತಿ ನಿರ್ಮಲೇ ಸತತಂ ಸಾಧು ನಿಶಾಮಯನ್ನಪಿ |
ಅವಲೋಕ್ಯ ಪುನಃಪುನರ್ನವಂ ತಮಸೌ ವಿಸ್ಮಿತ ಇತ್ಯಚಿಂತಯತ್ || ೨.೧೭ ||
||

ಅಗಣಯ್ಯಗುಣಾರ್ಣವೋಮಲಃ ಸ ಹಿ ನಾರಾಯಣ ಏಷ ಕೇವಲಮ್ |
ವಿಧಿನಾನ್ಮನುಸೃತಂ ಪರಾಶರಾತ್ ಸುಷುವೇ ಸತ್ಯವತೀ ಕಿಲಾತ್ರ ಯಮ್ ||
೨.೧೮ ||

ಧವಳೇಸ್ಯ ಮನಃಪಯೋನಿಧೌ ಸದನುಕ್ರೋಶಗಿರೀಂದ್ರಲೋಳಿತೇ |
ಪ್ರಕಟೀಭವತಿ ಸ್ಮ ಸುಂದರೀ ದಯಿತಾ ದೈತ್ಯರಿಪೋಸ್ತ್ರಯೀಮಯೀ || ೨.೧೯ ||

||

ಇತ ಏವ ಪುರಾಣಗೌರಗೌ ಸಮಹಾಭಾರತಪಾರಿಜಾತಕೇ |
ಸತಿ ಜಾತವತಿ ವ್ಯಜಾಯತ ಪ್ರವರಂ ಸೂತ್ರಗಣಾಮೃತಂ ಸ್ವಯಮ್ || ೨.೨೦

||

ನಿರವಗ್ರಹಮುರ್ವನುಗ್ರಹಂ ವಿದಧತ್ ಪಾಂಡುಸುತಾದಿಸಜ್ಜನೇ |
ಅವನಾವನಾಯ ಸಂವಿದಾಂ ಸುಚಿರಾಯೈಷ ಚಚಾರ ಚಾರುಗೀಃ || ೨.೨೧

||

ಅಧುನಾ ಕಲಿಕಾಲವೃತ್ತಯೇ ಸವಿತೇವ ಕ್ಷಣದಾನುವೃತ್ತಯೇ |
ಜನದೃಗ್ವಿಷಯತ್ವಮತ್ಯಜದ್ಭಗವಾನಾಶ್ರಮಮಾವಸನ್ನಿಮಮ್ || ೨.೨೨ ||

ತದಿದಂ ವಪುರಸ್ಯ ದೃಶ್ಯತೇ ದಲಿತೇಂದೀವರಸುಂದರದ್ಯುತಿ |
ಪರಮಾಜಿನಯೋಗಪೀಠಗಂ ಮಮ ಚೇತೋನಯನಾಭಿನಂದನಮ್ || ೨.೨೩

||

ಅಗಣಯ್ಯಗುಣೈಃ ಸುಪೂರಿತಂ ಪರಿಪೂರ್ಣಾಗಣಿತಾತ್ಮಸದ್ಗುಣೈಃ |
ಇದಮಸ್ತಸಮಸ್ತದೂಷಣಂ ಸಚಿದಾನಂದಮಯಂ ಹಿ ಕೇವಲಮ್ || ೨.೨೪ ||

ಕಮಲಾಕಮಲಾಸನಾನಿಲೈಃ ವಿಹಗಾಹೀಂದ್ರಶಿವೇಂದ್ರಪೂರ್ವಕೈಃ |
ಪದಪದ್ಮರಜೋಽಸ್ಯ ಧಾರಿತಂ ಶಿರಸಾ ಹಂತ ವಹಾಮ್ಯಹಂ ಮುಹುಃ ||

೨.೨೫ ||

ಪ್ರಣಮಾಮಿ ಪದದ್ವಯಂ ವಿಭೋಃ ಧ್ವಜವಜ್ರಾಂಕುಶಪದ್ಮಚಿಹ್ನವತ್ |
ನಿಜಮಾನಸರಾಗಪೀಡನಾದರುಣೀಭೂತಮಿವಾರುಣಂ ಸ್ವಯಮ್ || ೨.೨೬ ||

ನನು ಕೇವಲಮೇವ ವೈಷ್ಣವಂ ಶ್ರಿತವಂತಃ ಪದಮಾತ್ಮರೋಚಿಷಾ |
ತಮಸೋಽಪ್ಯುಭಯಸ್ಯ ನಾಶಕಾ ವಿಜಯಂತೇ ನಖರಾ ನವಂ ರವಿಮ್ ||
೨.೨೭ ||

ಸುಕುಮಾರತಳಾಂಗುಲೀಮತೋಃ ಪದಯೋರಸ್ಯ ನಿಗೂಢಗುಲ್ಫಯೋಃ |
ಉಪಮಾನಮಹೋ ನ ಲಬ್ಯತೇ ಕವಿವರ್ಯೈರಿತರೇತರಂ ವಿನಾ || ೨.೨೮ ||

ಉಚಿತಾಂ ಗುರುತಾಂ ದಧತ್ ಕ್ರಮಾತ್ ಶುಚಿ ತೇಜಸ್ವಿ ಸುವೃತ್ತಮುತ್ತಮಮ್ |
ಭಜತೋಽತ್ರ ಚ ಭಾಜಯತ್ಯದೋ ವಿಭುಜಂಘಾಯುಗಳಂ ಸರೂಪತಾಮ್ ||
೨.೨೯ ||

ಅಚಲಾಸನಯೋಗಪಟ್ಟಿಕಾ ವರಕಕ್ಷ್ಯಾ ಸಕೃದಾಪ್ತಮಿಷ್ಟದಮ್ |
ಪರಿತೋಽಪಿ ಹರಿಂ ಸ್ಫುರಂತ್ಯಹೋ ಅನಿಶಂ ಧನ್ಯತಮೇತಿ ಮೇ ಮತಿಃ ||
೨.೩೦ ||

ರುಚಿರೇಣ ವರೈಣಚರ್ಮಣಾ ರುಚಿರಾಜದ್ಯುತಿಚಾರುರೋಚಿಷಾ |
ಪರಮೋರುನಿತಂಬಸಂಗಿನಾ ಪರಮಾಶ್ಚರ್ಯತಯಾ ವಿರಾಜ್ಯತೇ || ೨.೩೧ ||

ತನುನಿಮ್ಮಸುನಾಭಿಶೋಭಿತೇ ವಲಿಭೇ ವಾರಿಜನಾಭ ಆದಧೇ |

ಪ್ರತನಾವತಿಸುಂದರೇ ಮೃದೌ ಉದರೇಽಸ್ಮಿನ್ ಜಗದಂಡಮಂಡಲಮ್ ||
೨.೨೨ ||

ಹೃದಯೇ ಕೃತಸಜ್ಜನೋದಯೇ ಸುವಿಶಾಲೇ ವಿಮಲೇ ಮನೋಹರೇ |
ಉಭಯಂ ವಹತಿ ತ್ರಯೀಮಯಂ ಭಗವಾನ್ ಬ್ರಹ್ಮಸುಸೂತ್ರಮುತ್ತಮಮ್ ||
೨.೨೩ ||

ಅಸಮೇಽನಧಿಕೇ ಸುಸಾಧಿತೇ ನಿಜತಾತೇ ರವಿರಾಶಿದೀಧಿತಿ |
ಪ್ರದದೌ ತ್ರಿಜಗಜ್ಜಯದ್ವಜಂ ವಿಧಿರೇತದ್ಗಲಸಂಗಿ ಭೂಷಣಮ್ || ೨.೨೪ ||

ಅರಿವಾರಿಜಲಕ್ಷಣೋಲ್ಲಸತ್ಸುಕುಮಾರಾರುಣ ಪಾಣಿಪದ್ಮಯೋಃ |
ಪೃಥುಪೀವರವೃತ್ತಹಸ್ತಯೋಃಉಪಮಾಂ ನೈವ ಲಭಾಮಹೇಽನಯೋಃ ||
೨.೨೫ ||

ಭಜತಾಂ ವರತರ್ಕಮುದ್ರಯಾ ದ್ಯುತಿ ಹಸ್ತಾಗ್ರಮಬೋಧಮೀಶಿತುಃ |
ಅಧಿಜಾನು ಸಮರ್ಪಿತಂ ಪರಂ ಕೃತಭೂಯೋಭಯಭಂಗಮಂಗಲಮ್ ||
೨.೨೬ ||

ಸತತಂ ಗಳತಾ ಸ್ವತಃ ಶ್ರುತಿತ್ರಿತಯೇನೇವ ನಿಕಾಮಮಂಕಿತಃ |
ಸುವಿಡಂಬಿತಕಂಬುರೀಕ್ಷ್ಯತೇ ವರರೇಖಾತ್ರಯವಾನ್ ಗುರೋರ್ಗಲಃ || ೨.೨೭ ||
||

ಸಕಲಾಸ್ತಕಲಂಕಕಾಳಿಮಸ್ಪುರದಿಂದುಪ್ರಕರೋರುವಿಭ್ರಮಮ್|

ಅಧರೀಕುರುತೇ ಸ್ವಶೋಭಯಾ ವದನಂ ದೇವಶಿಖಾಮಣೇರಿದಮ್ || ೨.೩೮
||

ಅರುಣಾಶ್ಮದಲಾಂತರೋಲ್ಲಸನ್ನವಮುಕ್ತಾವಲಿಮಸ್ಯ ಲಜ್ಜಯೇತ್ |
ಹಸತಃ ಸಿತದಂತಸಂತತಿಃ ಪರಮಶ್ರೀರರುಣೋಷ್ಠರೋಚಿಷಃ || ೨.೩೯ ||

ದ್ವಿಜವೃಂದಕೃತಂ ಕುತೂಹಲಾದ್ ಅನುಯೋಗಾಂಧುಸಹಸ್ರಮುತ್ತಮಮ್ |
ಇಯಮೇಕಪದೇ ಸರಸ್ವತೀ ಶ್ರುತಿಭರ್ತುಃ ಪರಿಪೂರಯತ್ಯಹೋ || ೨.೪೦ ||

ಜಲಜಾಯತಲೋಚನಸ್ಯ ಮಾಂ ಅವಲೋಕೋಽಯಮುಪೇತ್ಯ ಲಾಳಯನ್ |
ಕುರುತೇ ಪರಿರಭ್ಯ ಪೂರಿತಂ ಭುವನಾನಂದಕರಸ್ಮಿತಾನ್ವಿತಃ || ೨.೪೧ ||

ಉಪಕರ್ಣಮಮುಷ್ಯ ಭಾಸಿತಾ ತುಳಸೀ ಮಂತ್ರಯತೀವ ಲಾಳಿತಾ |
ಮಮ ನಾಥ ಪದಂ ನ ಮತ್ಸರಾತ್ ಜಲಜಾದ್ಯಾನಿ ಹರೇಯುರಿತ್ಯಲಮ್ ||
೨.೪೨ ||

ವಿಭವಾಭಿಭವೋದ್ಭವಾದಿಕಂ ಭುವನಾನಾಂ ಭುವನಪ್ರಭೋರ್ಭುರ್ವೋಃ |
ಅನಯೋರಪಿ ದಭ್ರವಿಭ್ರಮಾತ್ ಸಭವಾಂಭೋಜಭವಾತ್ಮನಾಂ ಭವೇತ್ ||
೨.೪೩ ||

ತ್ರಿಜಗತ್ತಿಲಕಾಳಿಕಾಂತರೇ ತಿಲಕೋಽಯಂ ಪರಭಾಗಮಾಪ್ತವಾನ್ |
ಹರಿನೀಲಗಿರೀಂದ್ರಮಸ್ತಕಸ್ಪುಟಶೋಣೋಪಲಪಂಕ್ತಿಸನ್ನಿಭಃ || ೨.೪೪ ||

ನವಮಂಬುಧರಂ ವಿಡಂಬಯದ್ವರವಿದ್ಯುದ್ವಲಯಂ ಜಗದ್ಗುರೋಃ |
ಅವಲೋಕ್ಯ ಕೃತಾರ್ಥತಾಮಗಾಂ ಸಜಟಾಮಂಡಲಮಂಡನಂ ವಪುಃ ||
೨.೪೫ ||

ನ ರಮಾಽಪಿ ಪದಾಂಗುಲೀಲಸನ್ನಖಧೂರಾಜದನಂತಸದ್ಗುಣಾನ್ |
ಗಣಯೇದ್ ಗಣಯಂತ್ಯನಾರತಂ ಪರಮಾನ್ ಕೋಽಸ್ಯ ಪರೋ ಗುಣಾನ್
ವದೇತ್ || ೨.೪೬ ||

ನ ಕುತೂಹಲಿತಾ ಕುತೂಹಲಂ ತನುಮೇನಾಮವಲೋಕ್ಯ ಸದ್ಗುರೋಃ |
ಸನವಾವರಣಾಂಡದರ್ಶಿನೋ ಗೃಹಬುದ್ಧ್ಯಾ ಮಮ ನಿಷ್ಕುತೂಹಲಮ್ ||
೨.೪೭ ||

ಇತಿ ಚಿಂತಯತಾ ಮಹಾಧಿಯಾ ಪದವೀಂ ಬಾಹ್ಯಗತಾಮತೀಯುಷಾ |
ಸ ಮನೋನಯನೈಃ ಪುರಾಗತಃ ತತ ಆಪೇ ವಪುಷಾಽಪಿ ವೇದರಾಟ್ ||
೨.೪೮ ||

ಗುರುಭಕ್ತಿಭರಾನತಾಕೃತಿಃ ವಿರಚಯ್ಯಾಂಜಲಿಬಂಧಮಂಜಸಾ |
ಕ್ಷಣಮಾಮುಕುಳೀಕೃತೇಕ್ಷಣಃ ಸ ಗುರುಂ ಕೇವಲಮಭ್ಯವಂದತ || ೨.೪೯ ||

ವಿನಯಾಭರಣೇನ ಭೂಷಿತಃ ಸ್ಫುಟಮಷ್ಟಾಂಗವಿಶಿಷ್ಟಚೇಷ್ಟಿತಃ |
ಭಗವತ್ತಮಪಾದಪಂಕಜೇ ಭಗವಾನ್ ಸ ಪ್ರಣನಾಮ ಭಾಗ್ಯವಾನ್ || ೨.೫೦ ||

ಸ ನಿರೀಕ್ಷ್ಯ ಪರಾಶರಾತ್ಮಜಃ ಪ್ರಣತಂ ಪ್ರೇಷ್ಯಮಶೇಷಸದ್ಗುಣೈಃ |

ಕರಯೋರ್ಯುಗಳೇನ ವಲ್ಲುನಾ ತಮುದಸ್ಥಾಪಯದಾಶುಪಾತಿನಾ || ೭.೫೧ ||

ಅಮಿತಪ್ರಮತಿಂ ಶ್ರುತೀಶ್ವರಃ ಪರಿರೇಭೇ ಪರಿಗೃಹ್ಯ ತಂ ದೃತಮ್ |
ಪ್ರಣಯಾಮೃತಪೂರ್ಣಮಾನಸಃ ಸ್ಮಿತವಕ್ತ್ರಃ ಪರಿಘುಲ್ಲಲೋಚನಃ || ೭.೫೨ ||

ಯಮಜಾಮ್ಯುದವಾಸ ಊರ್ಜಿತೋ ಯದಿ ಜಾಂಬೂನದವಾರಿ ಸಂವ್ರಜೇತ್
|
ಕನಕದ್ಯುತಿಮಧ್ವಸಂಗವಾನುಪಮೀಯೇತ ಸ ತೇನ ನೀಲಭಾಃ || ೭.೫೩ ||

ಯದಿ ರಾಜವಿಭೂಷಣೈರ್ಯುತೌ ದ್ವಿಜವರ್ಯಾನ್ವಯಜಾವಿಮೌ ಹರೀ |
ನೃಪಗೋತ್ರಭುವೋಃ ಪುರಾಽತ್ಮನೋಃ ಸ್ಪುಟತುಲ್ಯಾವೃಪಗೂಢಯೋರ್ಮಿಥಃ
|| ೭.೫೪ ||

ಇದಮಾಪ ಶುಕೋಽಪಿ ಲಾಳನಂ ನ ಸಮಗ್ರಂ ಜಗತಾಂ ಪಿತುಃ ಪಿತುಃ |
ಅಲಭಿಷ್ಟ ಯದೇಷ ಧನ್ಯ ಇತ್ಯತಿಕೌತೂಹಲಮಾಪಿ ತಾಪಸೈಃ || ೭.೫೫ ||

ಅಮುಷ್ಯ ಶಿಷ್ಯಾ ವಿನಯೇನ ತಸ್ಮೈ ಗುರೋರಭಿಪ್ರಾಯವಿದೋ ವಿದಗ್ಧಾಃ |
ತದಾಽನುರೂಪಂ ದದುರಾಸನಂ ತೇ ಚತುರ್ಮುಖಾಯೇವ
ಮುಕುಂದದಾಸಾಃ || ೭.೫೬ ||

ಆಸ್ಯತಾಮಿತ್ಯುದೀರ್ಯೋಪವಿಷ್ಟೇ ಸತ್ಯವತ್ಯಾಃ ಸುತೇ ಸತ್ಯವಾಚಿ |
ನಂದಯನ್ ಮಂದಹಾಸಾವಲೋಕೈಃ ತಾನ್ ಮುನೀಂದ್ರಾನಿಹೋಪಾವಿಶತ್
ಸಃ || ೭.೫೭ ||

ಅವಗಮ್ಯ ತಂ ಮುನಿಗಣಾ ವರಿಷ್ಠತೋ
ವಿಧಿವದ್ವ್ಯ ಧುವಿಧಿವಿದೋಽಸ್ಯ ಮಾನನಾಮ್ |
ಅಪಿ ಸಂಕಥಾಃ ಶ್ರುತಿಸುಖಾಃ ಕವೀಂದ್ರಯೋ
ರನಯೋರ್ನಿಶಮ್ಯ ಪರಮಾಂ ಮುದಂ ಯಯುಃ || ೭.೫೮ ||

ಸಜ್ಞಾನಾಯಾಽನಂದವಿಜ್ಞಾನಮೂರ್ತೀ ಪ್ರಾಪ್ತೌ ಪೃಥ್ವೀಮಾಶ್ರಮೇ ತತ್ರ
ತಾವತ್ |
ಜಾಜ್ವಲೈತೇ ವಿಷ್ಣುವಾಯೂ ಸ್ಮ ದೇವೌ
ವೇದವ್ಯಾಸಾನಂದತೀರ್ಥಾಭಿಧಾನೌ || ೭.೫೯ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮಧ್ವವಿಜಯೇ
ಆನಂದಾಂಕಿತೇ ಸಪ್ತಮಃ ಸರ್ಗಃ ||